

ಪ್ರೊ|| ರಾಜಶೇಖರ ಇಚ್ಛಂಗಿ *

ಹಿಂದು-ಮುಸ್ಲಿಂ ಧರ್ಮಸಮನ್ವಯದ ಪ್ರತೀಕ: ಶಿರಹಟ್ಟಿಯ ಜಗದ್ಗುರು ಶ್ರೀ ಫಕೀರೇಶ್ವರರ ಸಂಸ್ಥಾನಮಠ.

ಕರ್ನಾಟಕದಲ್ಲಿ ಹಿಂದು-ಮುಸ್ಲಿಂ ಧರ್ಮಸಮನ್ವಯದ ಪ್ರತೀಕವಾಗಿ ಅನೇಕ ಸ್ಥಳಗಳುಂಟು. ಅವುಗಳಲ್ಲಿ ಪ್ರಮುಖವಾಗಿ ಸಾವಳಗಿಯ ಜಗದ್ಗುರು ಶ್ರೀ ಶಿವಲಿಂಗೇಶ್ವರ ಸಿದ್ಧಸಂಸ್ಥಾನಪೀಠ ಅಥಣಿಯ ಮೌನೇಶ್ವರರಮಠ. ಶಿಶುವಿನಾಳ ಶರೀಪ ಶಿವಯೋಗಿಗಳ ಗದ್ದುಗೆ, ಯಮನೂರು ಚಾಂಗದೇವರ ಮಠ, ಕೋಡಕಲ್ ಶ್ರೀ ಬಸವೇಶ್ವರರು ಹಾಗೂ ಗುಲಬುರ್ಗಾದ ಬಂದೇನವಾಜ, ಇಂತಹ ಇನ್ನೂ ಕೆಲವು ಶರಣರ ಜಾಗೃತ ಸ್ಥಳಗಳುಂಟು. ಅವುಗಳಲ್ಲಿ ಶಿರಹಟ್ಟಿಯ ಜಗದ್ಗುರು ಶ್ರೀ ಫಕೀರೇಶ್ವರ ಸಂಸ್ಥಾನ ಮಠವು ಒಂದು.

ಧಾರವಾಡ ಜಿಲ್ಲೆ ಶಿರಹಟ್ಟಿಯ ಶ್ರೀ ಜಗದ್ಗುರು ಫಕೀರೇಶ್ವರ ಅಥವಾ ಫಕೀರಸ್ವಾಮಿಯ ಮಠವು ಬಹು ಪ್ರಾಚೀನವಾಗಿದ್ದು. ಹಿಂದು-ಮುಸ್ಲಿಂ ಸಾಮರಸ್ಯದ ಪ್ರತೀಕವಾಗಿದೆ. ವಿವಿಧತೆಯಲ್ಲಿ ಏಕತೆಯನ್ನು ಸಾರುತ್ತ ಅದ್ಭುತ ಸೇವೆ ಗೈಯುತ್ತ ಬಂದಿದೆ. ಆ ಪರಂಪರೆ ಇಂದಿಗೂ ಮುಂದುವರೆದಿದೆ.

ಹಿಂದು-ಮುಸ್ಲಿಂ ಸಮನ್ವಯ ಸಂಕೇತ: ಫಕೀರೇಶ್ವರ ಅಥವಾ ಫಕೀರಸ್ವಾಮಿ ಎಂಬ ಹೆಸರೇ ಸೂಚಿಸುವಂತೆ ಫಕೀರ ಮುಸ್ಲಿಂಮರ ಹೆಸರನ್ನು ಸೂಚಿಸಿದರೆ, ಸ್ವಾಮಿ ಎಂಬುದು ಹಿಂದುಗಳ ಹೆಸರನ್ನು ಸೂಚಿಸುತ್ತದೆ. ಸುಕ್ಷೇತ್ರ ಶಿರಹಟ್ಟಿಯ ಫಕೀರೇಶ್ವರ ಮಠದ ವಾಸ್ತು ಶಿಲ್ಪವೂ ಹಿಂದು-ಮುಸ್ಲಿಂ ಸಮನ್ವಯದ ಪ್ರತೀಕವಾಗಿದೆ. ಒಂದು ಮಹಾದ್ವಾರ ಹಿಂದೂ ಕಲಾಕೃತಿಗಳಿಂದ ಕೂಡಿದ್ದರೆ, ಇನ್ನೊಂದು ಮಹಾದ್ವಾರ ಮಹಮ್ಮದೀಯರ ಕಲಾಕೃತಿಯನ್ನು ಒಳಗೊಂಡಿದೆ. ನಗಾರಿಖಾನೆಯು ಮುಸ್ಲಿಂ ವಾಸ್ತುಶಿಲ್ಪದಿಂದ ರಚನೆಯಾಗಿದೆ.

ಇಲ್ಲಿ ನಗಾರಿ ತಾಳಕರಣಿ ಪಂಚವಾದ್ಯಗಳ ಸೇವೆ ದಿನಕ್ಕೊಂದುಬಾರಿ ನಡೆಯುತ್ತದೆ. ಒಂದೆಡೆ 'ಹರಹರ ಮಹಾದೇವ' ಎಂಬ ಮಂತ್ರಘೋಷ ಮೊಳಗಿದರೆ, ಇನ್ನೊಂದೆಡೆ . . . "ಫಕೀರೇಶ್ವರ ಕೀ ದೋಸ್ತರಾವೋ ಧೀನ" ಎಂಬ ಮಂತ್ರ ಘೋಷ ನಿನದಿಸುತ್ತಿದೆ. ಒಂದೆಡೆ ಅಗರಬತ್ತಿಗಳ ಸುವಾಸನೆ, ಮತ್ತೊಂದೆಡೆ ಊದಿನ ಪರಿಮಳ ಹೊಮ್ಮುತ್ತದೆ. ಒಂದೆಡೆ ಸಕ್ಕರೆಯನ್ನು ಓದಿಸಿದರೆ ಮತ್ತೊಂದೆಡೆ, ಕಾಯಿಕರ್ಪೂರಗಳ ಸುರಿಮಳೆ ಕಂಡು ಬರುತ್ತದೆ. ದಸರಾ ಉತ್ಸವದಲ್ಲಿ ಒಂಟೆ, ಆನೆಗಳು ಎರಡು ಇರಬೇಕು. ಒಂಟೆ ಮುಸ್ಲಿಂಮರ ಸಂಕೇತ, ಆನೆ ಹಿಂದುಗಳ ಸಂಕೇತ. ಧ್ವಜದಲ್ಲಿ 'ಹಸಿರು ಕೇಸರಿ' ಎರಡೂ ಬಣ್ಣಗಳು ಕಂಡು ಬರುತ್ತವೆ. ಹಸಿರು ಮುಸ್ಲಿಂಮರ ಸಂಕೇತ, ಕೇಸರಿ ಹಿಂದೂಗಳ ಸಂಕೇತ. ಕೇಸರಿ ತ್ಯಾಗದ ಸಂಕೇತವಾದರೆ ಹಸಿರು ಸಮೃದ್ಧಿಯ ಸಂಕೇತವೂ ಆಗಿದೆ. ನಿತ್ಯ ಕಾವಿಧರಿಸುವ ಜಗದ್ಗುರುಗಳು ಜಾತ್ರೆ ಮಹೋತ್ಸವಗಳಂಥ ವಿಶೇಷ ಸಂದರ್ಭದಲ್ಲಿ ಮುಸ್ಲಿಂ ಸಾಂಪ್ರದಾಯಿಕ ಹಸಿರು ರೇಷ್ಮೆಜರಿಯ ರಾಜ ಪೋಷಾಕಿನಲ್ಲಿ ದರ್ಶನ ವೀಯುವುದು ವಾಡಿಕೆ. ದಸರಾದಲ್ಲಿ ಲಕ್ಷ್ಮೀಶ್ವರರ ಜುಮ್ಮಾ ಮಸೂತಿಯ ಮುಂದೆ, ಶಿರಹಟ್ಟಿಯ ಗರಿಬನವಾಜಮಸೀದಿಯ ಮುಂದೆ ಡಂಕೆ ಇತ್ಯಾದಿ ವಾದ್ಯ ಬಾರಿಸುವರು. ಬನ್ನಿಮುಡಿಯವಾಗ ಸಕಲ ವಾದ್ಯ ಬಾರಿಸುವದುಂಟು. ಫಕೀರಸ್ವಾಮಿಗೆ ಎಲ್ಲೆಡೆಗೂ ವಾದ್ಯ ಬಾರಿಸುವ ಹಕ್ಕಿದೆ. ಅದಕ್ಕೊಂದು ಫಕೀರಸ್ವಾಮಿಯು ಹಿಂದು ಮುಸ್ಲಿಂಮರ ಸಾಮರಸ್ಯದ ಗುರುವಾಗಿರುವನು.

ಸ್ವಾಮಿಗಳವರ ಪಟ್ಟಾಧಿಕಾರದಲ್ಲಿ ಮಹಮ್ಮದಿಯರ ಗುರು ಹಾಗೂ ವೀರಶೈವರ ಗುರುಗಳಿಂದ ವಿಧಿ ವಿಧಾನಗಳು

* ಕಲಾ ಹಾಗೂ ವಾಣಿಜ್ಯ ಮಹಾವಿದ್ಯಾಲಯ, ಹುಕ್ಕೇರಿ-೫೯೦೩೦೯, ಬೆಳಗಾವಿ ಜಿಲ್ಲೆ

ನಡೆಯುವವು. ಸ್ವಾಮಿಗಳು ಲಿಂಗೈಕ್ಯವಾದಾಗ ಮೊದಲು ಮುಸ್ಲಿಂ ಬಾಂಧವರು ಶವಸಂಸ್ಕಾರವನ್ನು ಮಾಡುವರು. ನಂತರ ಹಿಂದುಗಳು ಶವಸಂಸ್ಕಾರ ಮಾಡುವರು.

ಪೂರ್ವೇತಿಹಾಸ: ಕರ್ತೃ ಶ್ರೀ ಜಗದ್ಗುರು ಫಕೀರ ಮಹಾಸ್ವಾಮಿಗಳವರು ೧೬ನೆಯ ಶತಮಾನದಲ್ಲಿ ಈ ಸಂಸ್ಥಾನ ಮಠವನ್ನು ಸ್ಥಾಪಿಸಿದರು. ಬಿಜಾಪೂರದ ಶಿವಯ್ಯಗೌರಮ್ಮ ದಂಪತಿಗಳ ಗರ್ಭದಲ್ಲಿ ಖಾಜಾರ ವರದಿಂದ ಜನಿಸಿದರು.

ಹಿಂದು-ಮುಸ್ಲಿಂ, ಹೆಣ್ಣು-ಗಂಡು, ಅಗ್ರಜ-ಅಂತ್ಯಜ, ಹೀಗೆ ಯಾವೊಂದು ಲಿಂಗ, ಮತ, ಧರ್ಮಗಳ ಭೇದ ಭಾವ ವಿಲ್ಲದೆ, ಅಖಂಡ ಬಂಧು ಭಕ್ತಗಣವಾಗಿ, ಸ್ನೇಹಭಾವನೆ ಮೂಡಿಸಲೆಂದು ಬಂದ ಅವತಾರಪುರುಷರಿವರು. ಪೂಜ್ಯ ಖಾಜಾಅಮೀನವುದ್ದೀನರು ಪಡೆದ ಪುತ್ರರಾಗಿ ದಿವ್ಯ ಆತ್ಮಜ್ಞಾನ ಸಂಪಾದನೆ ಮಾಡಿದರು. ಬಿಜಾಪೂರದ ಆದಿಲ ಶಾಹಿಯು ಫಕೀರೇಶ್ವರರ ಅದ್ಭುತ ಶಕ್ತಿಗೆ ಮಾರು ಹೋಗಿದ್ದರು. ಹಳ್ಳಿಯಿಂದ ದಿಲ್ಲಿಯವರೆಗೆ ಸಂಚರಿಸಿ ಧರ್ಮ ಪ್ರಚಾರಗೈದು ಮಾನವೀಯತೆಯನ್ನು ಜನತೆಯ ಹೃದಯದಲ್ಲಿ ಬಿತ್ತಿದರು.

ಚಿತ್ರದುರ್ಗದ ಮುರಘಾಮಠಕ್ಕೆ ಹೋಗಿ ಅನೇಕ ಲೀಲೆಗಳನ್ನು ತೋರಿಸಿದರು. ಅಲ್ಲಿಂದ ದಿಲ್ಲಿಯ ಅಕ್ಬರ ಬಾದಶಹನಿಗೆ, ಹೈದರಾಬಾದ ನಿಜಾಮನಿಗೆ (?) ಲಕ್ಷ್ಮೀಶ್ವರ ಅಂಕುಶಖಾನನಿಗೆ ಅನೇಕ ಲೀಲೆಗಳನ್ನು ತೋರಿಸಿ ಅವರ ಹೃದಯದಲ್ಲಿ ಭಕ್ತಿ ಭಾವುಕತೆಗಳನ್ನು ಹುಟ್ಟಿಸಿ, ಸಕಲ ಜೀವಗಳಲ್ಲಿ ಪ್ರೇಮಭಾವನೆ ಕಾಣುವಂತೆ ಮಾಡಿದರು. ಈ ರಾಜರುಗಳಿಂದ ರಣಬಿಲ್ಲೆ, ಶೈಲಸಿಕ್ಖಾ, ಕಠಾರಿ, ವಿಶೇಷ ಉಡುಗೆ ತೊಡಿಗೆ ಮುಂತಾದವುಗಳನ್ನು ಕಾಣಿಕೆಯಾಗಿ ಪಡೆದರು ಫಕೀರೇಶ್ವರರು ಯುದ್ಧಕ್ಕೆ ಹೋಗುವವರಲ್ಲ. ಇವರಿಗೆ ರಣಬಿಲ್ಲೆ ಕಾಣಿಕೆ ಏಕೆ? ಯೋಧನು ರಣರಂಗದಲ್ಲಿ ವೈರಿಯೊಡನೆ ಯುದ್ಧ ಮಾಡಿದರೆ, ಯೋಗಸಾಧಕನು ಅಂತ ರಂಗದ ರಣರಂಗದಲ್ಲಿ ಯುದ್ಧಕ್ಕೆ ತೊಡಗುವನು. ಅಂತ ರಂಗದ ಯುದ್ಧದಲ್ಲಿ ಫಕೀರೇಶ್ವರರು ವಿಜಯ ಶಾಲಿಗಳಾದ ಕಾರಣ ಬಾದುಷಹಾ ಅಕ್ಬರನು ಅವರಿಗೆ ರಣಬಿಲ್ಲೆಯನ್ನು ಕಾಣಿಕೆಯಾಗಿತ್ತನು. ಇದು ಬಂಗಾರದ ಆಭರಣವಾಗಿದೆ. ಯುದ್ಧಕ್ಕೆ ಹೋಗುವ ಶೂರನು ಎಡಪಾದದಲ್ಲಿ ಧರಿಸುವ ಒಡವೆ, ಯುದ್ಧದಲ್ಲಿ ಗೆಲ್ಲುವೆನೆಂಬ ಭಲದ ಸಂಕೇತ, ಫಕೀರೇಶ್ವರರು ಸಂಸ್ಥಾನ ಮಠದ ಪೀಠಾಧೀಶ್ವರರು ವಿಶೇಷ ಪ್ರಸಂಗಗಳಲ್ಲಿ ಈ ರಣಬಿಲ್ಲೆಯನ್ನು ಧರಿಸುವರು. ಶೈಲ-

ಸಿಕ್ಖೆ ಇವೆರಡೂ ಅಣ್ಣಿಗೇರಿಯ ಸಿಕ್ಖೇ ದೇಸಾಯರ ಮನೆಯಲ್ಲಿರುತ್ತವೆ. ಪ್ರತಿದಿನ ಮೂರು ಹೊತ್ತು ಮಡಿಯಿಂದ ಇವುಗಳ ಪೂಜೆ ನಡೆಯುತ್ತಿದೆ. ಇವುಗಳ ಪೂಜೆ ಮಾಡುವದರಿಂದ ದೇಸಾಯಿ ಮನೆತನಕ್ಕೆ ಸಿಕ್ಖೆ ದೇಸಾಯಿ ಎಂದು ಹೆಸರು ಬಂದಿದೆ. ಶಿರಹಟ್ಟಿಯ ಮಠದ ಜಗದ್ಗುರುಗಳು ಲಿಂಗೈಕ್ಯರಾದಾಗ ಹೊಸ ಜಗದ್ಗುರುಗಳವರ ಕೊಠಳಲ್ಲಿ ಈ ಶೈಲ ಸಿಕ್ಖೆಯನ್ನು ಹಾಕುವರು. ಶಿರಹಟ್ಟಿಯ ಮಠದ ನೂತನ ಜಗದ್ಗುರುಗಳೆಂದು ಸಿಕ್ಖೆಹಾಕಿದಂತೆ ಎಂದು ಜನರ ಭಾವನೆಯಿದೆ. ಶೈಲ ಎಂದರೆ ಮಠದ ಕೀರ್ತಿಯನ್ನು ಬೆಟ್ಟದಷ್ಟು ಎತ್ತರಕ್ಕೆ ಒಯ್ಯುವರೆಂದು ಅರಬ್ಬೀಲಿಪಿ ಈ ಸಿಕ್ಖಾದಲ್ಲಿದೆ.

ಈ ಮಠದ ಉಳಿದ ಪೀಠಾಧೀಶ್ವರರು ಸರ್ವಣೂರ ನವಾಬರಿಂದ ಮೈಸೂರ ದೊರೆಯಿಂದ ಭಕ್ತಜನ ಭಕ್ತಿಯ ಕಾಣಿಕೆಯೆಂದು ಶಿರಪೇಚು, ಪೋಚೆ, ರತ್ನದಹಾರ, ಆನೆ, ಒಂಟೆ, ಮೇಣೆ, ಇನ್ನಿತರ ಅನೇಕ ಬಿರುದಾವಳಿ ದಾನ ದತ್ತಿಗಳನ್ನು ಪಡೆದರು. ಉದಾಹರಣೆಗೆ ಐದನೆಯ ಪಟ್ಟದ ಎರಡನೆಯ ಶಿವಯೋಗಿ ಸ್ವಾಮಿಗಳಿಗೆ ಮೈಸೂರ ಮಹಾರಾಜರು ಬರೆಸಿ ಅರ್ಪಿಸಿದ ದಾನ ಪತ್ರವ ಗಮನಿಸಬಹುದು.

ಐದನೆಯ ಪಟ್ಟದ ಎರಡನೆಯ ಶಿವಯೋಗಿ ಸ್ವಾಮಿಗಳಿಗೆ ಮೈಸೂರ ಮಹಾರಾಜರು ಬರೆಸಿ ಅರ್ಪಿಸಿದ ದಾನ ಪತ್ರ:

ಹಿಂದೂಸ್ತಾನಿಯಲ್ಲಿ ಮೊಹರು ಇರುತ್ತದೆ

ಶ್ಲೋಕ: ಶ್ರೀ ಕಂಠಾಚ್ಯುತ ಪದ್ಮಜಾದಿ ದಿವಿಷದ್ವಕ್ರೋಧ ತೇಜಃ ಭಟಂ ಸಂಭೂತಾ ಮತಿಭೀಷಣ ಪ್ರಹರಣ ಮ್ರೋದ್ಧಾಸಿ ಬಾಹಾಷ್ವಕಾಂ ಗರ್ಜತ್ಪರಿಥದ್ವತ್ಯ ಪಾತಿರಮಹಾ ಶೂತಾರತ್ರಿ ಲೋಕೀಭಯ ಪ್ರೂನ್ಯಾಥವೃತದೀತ ದೀಕ್ಷಿತಾಂ ಭಗವತೀಂ ಚಾಮುಂಡಿಕಾಂ ಭಾವಯೇ ||
ಸದಾಸಂಸಿದ್ಧೀನಾನ ನಿಖಿಲ ಜಗತಾಂ ಮೂಲಮನಘಂ ಪ್ರಮಾಣಂ ಲೋಕಾನಂ ಪ್ರಣಯ ಪರಮ ಪ್ರಾಕೃತಗಿರಾಂ | ಪರಂವಸ್ತು ಶ್ರೀ ಮತ್ತರಮ ಕರುಣಾಸಾರಭರಿತಂ ಪ್ರಮೋದಾನಸ್ವಾಕಂ ದಿತು ಭವತಾಪ್ಯವಿಕಲಂ ||
ಹರೇರ್ಲಿಲಾವರಾಹಸ್ಯದಂಷ್ಟ್ರಾ ದಂಡಿಸ್ಯ ಪಾತುನಃ | ಹೇಮಾದ್ರಿ ಕಲಶಾಯತ್ರ ಧಾತ್ರಿ ಭಕ್ತಶ್ರೀಯಂ ದಧೌ ||

ಶ್ರೀ ಫಕೀರ ಚನ್ನವೀರಸ್ವಾಮಿ ನಿತ್ಯನಿರಂಜನ ನಿರಾಕಾರ ನಿಗಮ ಗೋಚರ ಸಚ್ಚಿದಾನಂದ ನಿತ್ಯಪರಿಪೂರ್ಣ ಅವಿರಳ ಪರಂಜ್ಯೋತಿ ಅಲ್ಲಮ ಮಹಾಪ್ರಭು ಆತ್ಮಾರಾಮ ಶಾಂಭವ ಲೋಕಕರ್ತೃ ಶಾಪದಪಿ [ಶರಾದ] ಪಿ. [ಶಾರದಾದೇ] ವಿ ಅಗಣಿತ ಗುಣಮಹಿಮ ಅನ್ನಧಾತ್ಯ ಭಕ್ತವತ್ಸಲ ದತ್ತಾವಧೂತ

ದಿಗಂಬರ ಬಾದಷಾ [ಷ]ಹಾ ಅಭಿನವ ಸಿದ್ಧರಾಮ ಸ್ವಾಮಿಗಳವರ ಕರಕಮಲ ಸಂಜಾತರಾದ [ಶಿ [ರ.] ಪುರ] ಶಿ [ವ]ಪುರ ಶೂನ್ಯ ಸಿಂಹಾಸ [ದ್ರಾ] ನಾಧೀಶ್ವರರಾದ ಶ್ರೀ ಮದಭಿನದ ಶಿವಯೋಗಿಂದ್ರ ಸ್ವಾಮಿಗಳವರ ಚರಣ ಸನ್ನಿಧಾನಗಳಿಗೆ.

ಸ್ವಸ್ತಿಶ್ರೀ ವಿಜಯಾಭ್ಯುದಯ ಶಾಲಿವಾಹನ ಶಕ ವರ್ಷಗಳು ೧೭೭೨ ಸಂದ ವರ್ತಮಾನವಾದ ಸಾಧಾರಣ ಸಂವತ್ಸರ ಮಾಘ ಶು|| ೧ ಭಾನುವಾರದಲ್ಲು ಅತ್ರೆಯ ಸಗೋತ್ರ, ಅಶ್ವಲಾಯನ ಸೂತ್ರ ಋಕ್ ಶಾಖಾನು ವರ್ತಿಗಳಾದ ಇಮ್ಮಡಿ ಕೃಷ್ಣರಾಜ ಒಡೆಯರ ಅವರ ಪೌತ್ರರಾದ ಚಾಮರಾಜ ಒಡೆಯರವರ ಧರ್ಮಪತ್ನಿ ಕೆಂಪನಂಜಮ್ಮಾಂಬಾ ಗರ್ಭಸುಧಾಂಬುಧಿರಾಕಾರ ಸುಧಾಕರಾಯಮಾನರಾದ ಶ್ರೀ ಚಾಮುಂಡಾಂಬಿಕಾ ವರಪ್ರಸಾದೋದ್ಭವರಾದ ಶ್ರೀ ಮತ್ ಸಮಸ್ತ ಭೂಮಂಡಲ ಮಂಡಲನಾಯ [ಕ] ಮಾನನಿಖಿಲ ದೇಶಾವತಂಸ ಕರ್ನಾಟಕ ಜನಪದ ಸಂಪದಿಷಾನಭೂತ ಶ್ರೀ. ಮನ್ಮಹಿಶೂರ ಮಹಾಸಂಸ್ಥಾನ ಮಧ್ಯ ದೇದಿಪ್ಯಮಾನ ವಿಕಲಕಲಾನಿಧಿ ಕುಲ ಕ್ರಮಾಗತ ರಾಜಕ್ಷಿತಿಪಾಲ ಪ್ರಮುಖ ನಿಖಿಲ ರಾಜಾಧಿರಾಜ ಮಹಾರಾಜ ಚಕ್ರವರ್ತಿ ಮಂಡಲಾನುಯಾತ ದಿವ್ಯರತ್ನ ಸಿಂಹಾಸನಾರೂಢ ಶ್ರೀ ಮದ್ರಾಚಾಧಿರಾಜ ರಾಜಪರಮೇಶ್ವರ ಪ್ರೌಢಪ್ರತಾಪ ಅಪ್ರತಿಮವೀರ ನರಪತಿ ಬಿರುದಂತೆಂಬರ ಗಂಡಲೋಕೈಕ ವೀರ ಯಕುಲ ಪಯಃ ಪಾರಾವಾರ ಕಳಾನಿಧಿ ಶಂಖ ಚಕ್ರಾಂಕುಶ [ಕುಂತಾರ] ಕುಂತಾರ ಮಕರ ಮತಸ್ಕ ಶರಭ [ಶಾಲ್ವ] ಸಾಲ್ವ ಗಂಡಭೇರುಂಡ ಧರಣೀವರಾಹ ಹನುಮದ್ಗರುಡ ಕಂಠೀರವಾದ್ಯನೇಕ ಬಿರುದಾಂಕೀತರಾದ [ಮಹೂರ] ಮಹಿಶೂರ ಪುರವರಾಧೀಶ ಶ್ರೀ ಕೃಷ್ಣರಾಜ ಒಡೆಯರವರು ಬರೆಸಿ ಒಪ್ಪಿಸಿದ ವರ್ಷಾಸನ ಶಾಸನ ಕ್ರಮವೆಂತೆಂದರೆ ಸ್ವಾಮಿಗಳನ್ನು ಶಿರಹಟ್ಟಿಗ್ರಾಮ ದಿಂದ ಮೈಸೂರಿಗೆ ಕರೆಸಿ ಅರ ಮನೆಯಲ್ಲಿ ಸ್ವಾಮಿಗಳು ಶಿವಪೂಜೆಮಾಡಿ ಶಿವಾರ್ಪಣವನ್ನು ಮಾಡಿದ ವೇಳೆಯಲ್ಲಿ ಜವಾಹಿರಪದಕ, ಜವಾಹಿರಬಿಲ್ಲ, ಬಾಬತು ಚಿನ್ನದ ಪಾದಾಭರಣ, ಗೌರೀ ಶಂಕರ ರುದ್ರಾಕ್ಷಿ ಕಂಠಮಾಲೆ, ಪಾಲಕಿ, ಭತ್ತಿ, ಕಲಾಬತು, ಬೀಸಣಿಗೆ, ಮೊಹರು ಚಾಲಜೋಡಿ, ಚೌರಿಜೋಡಿ, ಬೆಳ್ಳಿ ತಾರಕಷಿಕಲಸದ ಕುರ್ಚಿ ಆನೆ, ಕುದುರೆ ಖಿಲ್ಲತ್ತು ಸಹ ಒಪ್ಪಿಸಿ ಮೈಸೂರಲ್ಲಿ ಒಂದು ಮಠವನ್ನು ಕಟ್ಟಿಸಿ ಕೊಟ್ಟು [ಕಳುಹಿಸಿ] ಮಠವನ್ನು ತಮ್ಮ [ಹವಾಲು]

ಅಹವಾಲು ಮಾಡಿಕೊಳ್ಳುವಂತೆ ಮಾಡಿಸಬೇಕು. ತಮ್ಮ ಇರುವುದರಿಂದ ಈ ಮಠ ಪೂರಾತಯಾರಾದಕೂಡಲೇ ತಮ್ಮ ಕಡೆಯವರನ್ನು ಮಠಕ್ಕೆ ಶಿವಯೋಗದ ಖರ್ಚಿನ ಬಗ್ಗೆ ಈ ಸಂಸ್ಥಾನದ ಧರ್ಮವಾಗಿ ವರ್ಷಂಪ್ರತಿ ಕುಂಪಿಣಿ [೧೨೦೦] ಸಾವಿರದ ಇನ್ನೂರು ರೂಪಾಯಿ ಕೊಡುವದಾಗಿ [ನಿಶ್ಚಿ] ನಿಶ್ಚಿಯಿಸಿ ಈಗ ಸಾವಿರದಾ ಇನ್ನೂರು ರೂಪಾಯಿ ಕೊಟ್ಟು ಇದೆ. ಮುಂದೆ ವರ್ಷಂಪ್ರತಿ ತಮ್ಮ ಮಠದಲ್ಲಿರುವ ಜನಗಳ ಮಾರೀಪತ್ತು ಅಪ್ಪಣೆ ಕೊಡಿಸುತ್ತಾ ಇದೆ. ಇದನ್ನು ವರ್ಷಂಪ್ರತಿ ಮಾಘ ಮಾಸದಲ್ಲಿ ತರಿಸಿಕೊಂಡು ನಮ್ಮ ಹೆಸರಿನಲ್ಲಿ ಈ ಧರ್ಮವನ್ನು ನಡೆಸುತ್ತಾ ಬಾಲಕನ ಮೇಲೆ ತಮ್ಮ ಆಶೀರ್ವಾದ ಕಟಾಕ್ಷವನ್ನು ಶಾಶ್ವತವಾಗಿ ಇರಿಸಬೇಕೆಂದು ಬರೆಸಿ ಒಪ್ಪಿಸಿದ ವರ್ಷಾಸನ ಶಾಸನ ಸಹಿ.

ಶ್ಲೋಕ : ಆದಿತ್ಯ ಚಂದ್ರಾವನಿರೂಪಿತ್ಯ ದ್ಯೌರ್ಭೂಮಿ ರಾಪೂ ಹೃದಯಂಯಮಶ್ಚ |
ಅಹಶ್ಚ ರಾತ್ರಿಶ್ಚ ಉಭಚ ಸಂಧ್ಯ ಧರ್ಮಶ್ಚ ಜಾನಾತಿನರಸ್ಯ ದೃಶ್ಯಂ ||
ಸ್ವದತ್ತಾ ದ್ವಿಗುಣಂ ಪುಣ್ಯಂ ಪರದತ್ತಾನು ಪಾಲನಂ ಪರದತ್ತಾಪಹಾರೇಣ ಸ್ವದತ್ತಂ ಇಷ್ಟಲಂ ಭವೇತ್ ||
ಮಧ್ವಂಶಜಾಃ ಪರಮಹೀಪತಿ ವಂಶಜಾವಾಯೇ ಭೂಮಿಪಾಸ್ತತ ಮುಚ್ಚಲ ಧರ್ಮಚಿತ್ತಾ |
ಮದ್ಧರ್ಮ ಮೇವ ಸತತಂ ಪರಿಪಾಲಯಂತಿತತ್ಪಾದ ಪದ್ಮ [ಯುಗಳಂ] ಯುಗಂಗಳಂ ಶಿರಸಾನಮಾಮಿ ||


ಬ ತಾರೀಖು ೨ನೇ ಮಾಹೆ ಫೆಬ್ರವರಿ ಸನ್ ೧೮೫೧ನೇ ಇಸವಿ [ಖಿತ್ತ] ಅರಮನೆ ಸುಬ್ಬರಾಯ ಗುರಿಕಾರ ಇಲಾಖೆ ಖಾಸ ಬೊಕ್ಕಸ ಹಣ(ರು)ವು ಸದರಿಲಿ ಮಾಹೆಕೊಡಿಸಿರುವ ಮೇರೆಗೆ ಶಿವಯೋಗದ ಧರ್ಮಕ್ಕೆ ಸಾಲಿಯಾನಾ ಸಾವಿರದಾ ಇನ್ನೂರು ಕುಂಪಿಣಿ ರೂಪಾಯಿಲಿ ಮಾಹೆ ಕೊಡಿಸುತ್ತಾ ಇದೆ. ಇದನ್ನು ಪರಿಗ್ರಹಿಸಿ ಬಾಲಕನ ಮೇಲೆ ಕೃಪಾದೃಷ್ಟಿಯಿಂದ ಶಿವ ಪೂಜಾ ಕಾಲದಲ್ಲಿ ಆಶೀರ್ವಾದ ಮಾಡುತ್ತಾ ಬರಬೇಕು.

ಇಂತಿ ಶರಣಾರ್ತಿ ರುಜು ಶ್ರೀ ಕೃಷ್ಣ


“ಶ್ರೀ ಚಾಮರಾಜೇಂದ್ರ ಮಹಿಪಾಲ ಧರ್ಮ ಪತ್ನಿ ಕೆಂಪನಂಜಮ್ಮಾಂಬಾ ಗರ್ಭಸುಧಾಂಬುಧಿ ರಾಕಾಸುಧಾಕರಾಯ ಮಾನ ಶ್ರೀ ಚಾಮುಂಡಿ ವರ ಪ್ರಸಾದೋದ್ಭವ ಶ್ರೀ ಮಹಿಸೂರ ಸಂಸ್ಥಾನ ಪುರವರಾಧೀಶರತ್ನ ಸಿಂಹಾಸನಾರೂಢ ಶ್ರೀ ಕೃಷ್ಣ ರಾಜೇಂದ್ರ ವಡೆಯರವರು”.

[ಬಾಳಬಂಧು ಮೊಹರು ಇದೆ]

ಕರ್ನಾಟಕದಲ್ಲಿ ೪೩ಕ್ಕೂ ಹೆಚ್ಚು ಘಟೇಶ್ವರ ಮಠಗಳು



ಹಸಿರು ಅರಿವೆಯಲ್ಲಿ ಸುತ್ತಿದ ನಿಜಾಮರು ಕೊಟ್ಟ ಕಠಾರಿ. ಪದಕದ ರುದ್ರಾಕ್ಷಿ ಸರ, ಗೌರಿಶಂಕರ ರುದ್ರಾಕ್ಷಿ, ಗೌರಿಶಂಕರ ರುದ್ರಾಕ್ಷಿ ಸರ, ಶಿರಪೇಚು, ೨ ಉಂಗುರ ಪೋಚಿ ಮೈಸೂರು ಮಹಾರಾಜರು ಕೊಟ್ಟವುಗಳು. ರಣಬಿಲ್ವೆ-ಶೈಲ-ಸಿಕ್ಕ ಅಕಬರ ಬಾದಶಹ ಕೊಟ್ಟ ಆಭರಣಗಳು. ಶಿಲೇಮಣಿ-ವಿಶೇಷ ರೇಶಿಮೆ-ಜರಿ ಮಿಶ್ರಿತ ಮಹಮ್ಮದೀಯ ದ್ವೋತರ ಉಡುಪುಗಳು.



ಶಿರಹಟ್ಟಿಯ ಶ್ರೀ ಜಗದ್ಗುರು ಫಕೀರೇಶ್ವರ ಸಂಸ್ಥಾನ ಮಠ

ಇವೆ. ಪ್ರತಿ ವರ್ಷ ಆಗಿಹುಣ್ಣೆಮೆಗೆ ಶಿರಹಟ್ಟಿಯ ಶ್ರೀ ಜಗದ್ಗುರು ಫಕೀರೇಶ್ವರ ಸಂಸ್ಥಾನಮಠದ ಜಾತ್ರೆ ಜರುಗುವುದು. ಒಟ್ಟಿನಲ್ಲಿ ಶಿರಹಟ್ಟಿಯ ಶ್ರೀ ಜಗದ್ಗುರು ಫಕೀರೇಶ್ವರರು

“ಹರನ ಭಕ್ತರಿಗೆ ಹರನಾಗಿ
ಹರಿಯ ಭಕ್ತರಿಗೆ ಹರಿಯಾಗಿ
ಹಜರತನ ಭಕ್ತರಿಗೆ ಹಜರತನಾಗಿ
ಸಕಲರನು ಉದ್ಧರಿಸಿದಾ ತಂದೆ
ಮೂಲಕರ್ತೃ ಶ್ರೀ ಜಗದ್ಗುರು ಫಕೀರೇಶ್ವರರು.”

ಈ ಲೋಕದಲ್ಲಿ ಅಜರಾಮರರಾಗಿ ನಿಂತಿದ್ದಾರೆ.

“ಅಲ್ಲಾ ಏಕಹೈ ನಾಮ ತೋ ಫರಕ ಹೈ.

ಸಬ್ ಕಾ ಮಾಲೀಕ್ ಏಕ ಹೈ

ಏಕಂಸತ್ ವಿಪ್ರಾ ಬಹುದಾ ವದಂತಿ”

ದೇವರು ಒಬ್ಬನೆ. ಆತನಿಗೆ ಹಲವು ಹೆಸರು ರೂಪ ಕೊಟ್ಟವರು ನಾವು.

ಆಕರ ಗ್ರಂಥಗಳು:

1. ಶ್ರೀ ಚನ್ನಕವಿ ವಿರಚಿತ ಫಕೀರೇಶ್ವರ ಪುರಾಣ.
2. ಹಾಲೇಶ ಮೇಟಿ ವಿರಚಿತ ಶ್ರೀ ಫಕೀರೇಶ್ವರ ಚರಿತ್ರೆ
3. ಶ್ರೀ ಫಕೀರ ಮಲ್ಲಿಕಾರ್ಜುನ ದೇವರು ವಿರಚಿತ, ಫಕೀರೇಶ್ವರ ಚರಿತ್ರೆ ಪ್ರ: ಶ್ರೀ ಫಕೀರೇಶ್ವರ ಶಿವಾನುಭವ ಸಮಿತಿ, ಶಿರಹಟ್ಟಿ ೧೯೮೯.